

UNIVERSAL  
LIBRARY

OU\_182263

UNIVERSAL  
LIBRARY



# षट्पारिजात

प्रथम भाग

सर्वोदय साहित्य मंदिर,  
कोठा, (बसस्टॉप), हैदराबाद व.

हिन्दी प्रचार सभा, हैदराबाद

प्रकाशक :  
हिन्दी प्रचार सभा,  
हैदराबाद

वाल्टेर यूनिवर्सिटी (आन्ध्र) के प्री. यूनिवर्सिटी कोर्स के  
पाठ्यक्रम में १९५७ से १९६० (तीन वर्ष के लिए) स्वीकृत

( सर्वाधिकार सभा द्वारा सुरक्षित है । )

प्रथम संस्करण	१०००	१९५१
द्वितीय ,,	२०००	१९५२
तृतीय ,,	१०००	१९५३
चतुर्थ ,,	२०००	१९५४
पञ्चम ,,	१०००	१९५५
शष्ठ ,,	२०००	१९५६
सप्तम ,,	३०००	१९५७

०.७५ नए पैसे

सितम्बर, १९५७

मुद्रक :  
हिन्दी प्रेस,  
नामपल्ली स्टेशन रोड,  
हैदराबाद-दक्षिण.

## अनुक्रमणिका

१	कवीरदास	५
२	रहीम	७
३	श्री अयोध्यासिंह उपाध्याय 'अरिऔध'	९
४	श्री गोपालशरण सिंह	११
५	श्री मैथिलीशरण गुप्त	१३
६	श्री रामनरेश त्रिपाठी	१५
७	श्री सूर्यकान्त त्रिपाठी 'निराला'	१७
८	श्री सुभद्राकुमारी चौहान	१९
९	श्री सियारामशरण गुप्त	२२
१०	श्री माखनलाल चतुर्वेदी	२६
११	श्री महादेवी वर्मा	२७
१२	श्री गुरुभक्तसिंह 'भक्त'	२८
१३	श्री सुमित्रानन्दन पन्त	३०
१४	श्री बालकृष्ण शर्मा 'नवीन'	३४
१५	श्री भगवतीचरण वर्मा	३६
१६	श्री जगन्नाथ प्रसाद 'मिलिन्द'	३८
१७	श्री उदयशकर भट्ट	३९
१८	श्री हरिवंशराय 'वचन'	४३
१९	श्री रामधारीसिंह 'दिनकर'	४४
२०	श्री रामेश्वर शुक्ल 'अंचल'	४६
२१	श्री वंशीधर विद्यालंकार	४७
२२	श्री तोरणदेवी शुक्ल 'लली'	४९
२३	श्री नीरज	५०
२४	श्री रामनिवास शर्मा	५१
२५	श्री नज़ीर	५२
२६	श्री अकबर इलाहाबादी	५४
२७	श्री अल्ताफ हुसेन	५६
२८	शब्दार्थ	

## दो शब्द

पद्यपारिजात में हिन्दी के प्रमुख कवियों की रचनाएँ दी गई हैं। विद्यार्थियों की योग्यता को ध्यान में रखा गया है और इस बात की चेष्टा की गई है कि उन्हें प्राचीन-काल से ले कर अब तक का सभी प्रवृत्तियों से अवगत करा दिया जाए। इसीलिए इस संकलन में कबीर और रहीम के दोहे सम्मिलित किए गए हैं। इस बात की भी चेष्टा की गई है कि विद्यार्थी हिन्दी की आधुनिक गतिविधियों से भी परिचित रहें। इसीलिए हमने वर्तमान कवियों की कुछ ऐसी रचनाएँ ली हैं जो हमारे युग का प्रतिनिधित्व करती हैं।

संकलन के अन्त में हमने उर्दू के तीन कवि—नज़ीर, अकबर इलाहाबादी और हाली के कुछ पद दिए हैं। हमारा विचार है, आरम्भ में उर्दू हिन्दी की ही एक शैली रही है, जो फ़ारसी-लिपि में लिखी जाती थी, किन्तु धीरे-धीरे उसमें से देशी शब्दों का बहिष्कार होने लगा और फ़ारसी तथा अरबी के शब्दों का प्रयोग बढ़ा।

इस तरह उर्दू हिन्दी से पृथक् होती गई। फिर भी उर्दू में ऐसे कवि हैं, जिनकी रचनाओं को हम हिन्दी में ज्यों का त्यों अपना सकते हैं।

जिन उर्दू कवियों की रचनाएँ हमने इस संकलन में दी हैं, उन पर हिन्दी को गर्व हो सकता है। हमारी यह इच्छा है कि इन तीनों कवियों की रचनाएँ नागरी लिपि में प्रकाशित हों और उन जैसे सभी कवियों को हिन्दी साहित्य के इतिहास में स्थान मिले। हमारे विद्यार्थी इन तीनों कवियों की रचनाओं से हिन्दी की एक उपेक्षित शैली से भी परिचित होंगे।

## साखी

कबीर सतगुरु नाँ मिल्या रही अधूरी सीख  
स्वाँग जती का पहरि करि घरि-घरि माँगे भीख १

पाँसा पकड्या प्रेम का सारी क्रिया शरीर  
सतगुरु दाँव बताइया खेलै दास कबीर २

मेरा मन सुमिरै राम कूँ मेरा मन रामहिं आहि  
अब मन रामहिं ह्वै रखा सीस नवावै काहि ३

कबीर निरभै राम जपि जब लग दीवै बाति  
तेल घट्या बाती बुझी सोवेगा दिन राति ४

माखी गुड़ में गड़ि रही पंख रही लपटाइ  
ताली पीटै सिर धुनै, मीठै माहिं समाइ ५

कबिरा सोई दिन भला जा दिन संत मिलाहिं  
अक भरे भरि भेंटिया, पाप सरीरौ जाहिं ६

ऐसी बानी बोलिण मन का आपा खोइ  
अपना तन सीतल करै औरन कौं सुख होइ ७

कबीर यह घर प्रेम का खाला का घर नाहिं  
सीस उतारै हाथ करि, सो पैसे घर माहिं ८

कबीर हरि सबकूँ भजै, हरिकूँ भजै न कोइ  
जब लग आस शरीर की तब लग दास न होइ ९

भूटे सुख कौ सुख कहै मानत है मन मोद  
खलक चबीणौ काल का, कुछ मुख मैं कुछ गोद १०

जे सुन्दरि साईं भजै तज आन की आस  
ताहि न कबहुँ परहरे, पलक न छाँडै पास ११

जब गुण कूँ गाहक मिलै तब गुण लाख बिकाइ  
जब गुण कौँ गाहक नहीं तब कौडी बदले जाइ १२

विष के बन मैं घर किया सरप रहे लपटाइ  
ताथै जियरै, डर गह्या जागत रैणि बिहाइ १३

## दोहे

को रहीम पर द्वार पर जात न जिय पछितात १  
संपति के सब जात हैं, विपति सबै लै जात

जो रहीम मन हाथ है, मनसा कहँ किन जाहिं  
जल में ज्यों छाया परे काया भीजति नाहिं २

प्रीतम छवि नैनन बसी, पर छवि कहाँ समाय  
भरी सराय रहीम लखि पथिक आप फिर जाय ३

रहीम मनहिं लगाय के देखि लेहु किन कोय  
नर को बस करिवो कहा नारायण बस होय ४

रहिमन लाख भली करौ, अगुनी-अगुन न जाय  
राग सुनत पय पियत हूँ, साँप सहज धरि खाय ५

अब रहीम मुसकिल परी, गाढ़े दोउ काम  
साँचें से तो जग नहीं, भूटे मिलै न राम ६

रहिमन चुप ह्वै बैठिये देखि दिनन को फेर  
जब नीके दिन आइहैं बनत न लगिहै बेर ७

रहिमन पानी राखिये बिन पानी सब सून  
पानी गये न ऊबरे मोती, मानुस, चून ८

रहिमन नीचन संग बसि लगत कलंक न काहि  
दूध कलारिन हाथ लखि मद समुझहिं सब ताहि ९

शशि की शीतल चाँदनी, सुन्दर सबहिं सुहाय  
लगे चोर चित में लटी घटि रहीम मन आय १०

जो रहीम उत्तम प्रकृति, का करि सकत कुसंग  
चन्दन विष व्यापत नहीं लपटे रहत भुजङ्ग ११

यों रहीम सुख होत है, बढ़त देखि निज गोत  
ज्यों बड़री आँखियाँ निरखि आँखिन कों सुख होत १२

सर सूखे पंछी उड़े औरे सरन समाहिं  
दीन मीन विन पच्छ के, कहु रहीम कहँ जाहिं १३

तरुवर फल नहिं खात हैं, सरवर पियहिं न पान  
कहि रहीम पर-काज हित, सम्पति सँचहिं सुजान १४



## मङ्गल-यात्रा

अवधपुरी आज सुसज्जिता है ।  
बनी हुई दिव्य-सुन्दरी है ॥  
विहँस रही है विकास पा कर ।  
अटा-अटा में छटा भरी है ॥

दमक रहा है नगर, नागरिक—  
प्रवाह में मोद के वहे हैं ॥  
गली-गली है गई सँवारी ।  
चमक रहे चारु चौरहे हैं ॥

प्रदीप जो थे लसे कलस पर ।  
मिली उन्हें भूरि दिव्यता थी ॥  
पसार कर रवि उन्हें परसता ।  
उन्हें चूमती दिवा-विभा थी ॥

खड़ा हुआ सामने सुरथ था ।  
सजा हुआ देवयान जैसा ।  
उसे सती ने विलोक सोचा ॥  
प्रयाण में अब विलम्ब कैसा ?

उचित जगह पर विदेहजा को ।  
विराजती जब विलोक पाया ॥  
सवार सौमित्र भी हुए तब ।  
सुमित्र ने यान को चलाया ॥

(वैदेही वनवास)

## मनोभाव

कलेजा मेरा जलता है, याद में किसकी रोता हूँ ।  
अनूठे मोती के दाने किस लिए आज पिरोता हूँ ॥  
फूल कितने मैंने तोड़े, बनाता हूँ बैठा गजरा ।  
चल रहा है धीरे-धीरे, प्यार दरिया में दिल-बजरा ॥

सामने हुए रंगरलियाँ, रंगतें क्यों दिखलाता हूँ  
देख करके खिलती कलियाँ, किस लिए खिल जाता हूँ ?  
चित्त हरनेवाले छवि में पेड़ की हरियाली है सनी  
बलायें किसकी लेने को, बेलियाँ अलबेली हैं बनी ?

उमङ्गें झलकी पड़ती हैं दिन बहुत लगता है प्यारा  
देखता हूँ किसका पथ ! क्यों जगमगा आँखों का तारा ?  
देखता हूँ मैं क्यों सपना ? भाग मेरा ऐसे है कहाँ  
सदा ऊसर-ऊसर ही रहा, मिली कब केसर क्यारी वहाँ

कलेजा मेरा पत्थर है, आँख का आँसू है पानी  
हवा बन जाती हैं आँहें पीर क्यों जाए पहचानी ?



## उन्माद

जब नहीं आ कर किया तुमने हृदय में वास  
हो अधीर स्वयं चला तब वह तुम्हारे पास  
पर न तुम को पा सका, की यदपि बहुत तलाश  
लौट आया अन्त में हो कर अतीव हताश

दृष्टिगोचर हो न तुम कहते सभी मतिमान  
सत्य हम भी क्यों न फिर यह बात लेते मान  
लोचनों को मूँद कर करने लगे हम ध्यान  
हाय तो भी कुछ हमें न हुआ तुम्हारा ज्ञान

चित्त दे कर और सुन लो एक दिन की बात  
सो रहे थे हम पड़े बीती बहुत थी रात  
सामने तुम हो खड़े ऐसा हुआ कुछ ज्ञात  
किन्तु जब आँखें खुलीं तब हुआ वज्र-निपात

खिलखिला कर हम कभी हँसते बहुत साह्लाद  
और रोते हैं कभी पा कर अतीव विषाद  
प्रेम-वश करते तुम्हारा हम सदा गुणवाद  
लोग क्यों कहते भला हमको हुआ उन्माद ?

हो निराश हृदय हुआ है अब अतीव अधीर  
किन्तु सूखा जा रहा है क्यों सदैव शरीर  
लोचनों को क्या व्यथा है जो बहाते नीर !  
क्या इन्हें भी लग गया है प्रेम का वह तीर !

सोच लो कब से बने हैं हम तुम्हारे दास  
क्यों हमें फिर कर रहे तुम बार-बार निराश ?  
बस तुम्हीं कह दो जहाँ पर है तुम्हारा वास,  
ह पहुँचता प्रेम का भी क्या वहाँ न प्रकाश ?

कर रहे कब से तुम्हारे हम गुणों का गान ?  
पर तुम्हें भी क्या कभी आया हमारा ध्यान ?  
दो बता हमको तुम्हारा है जहाँ संस्थान  
किस तरह होती वहाँ है प्रेम की पहचान ?

कुछ समझते हों शास्त्रज्ञ ज्ञान-निधान  
पर नहीं उनको तनिक भी तुम्हारा भान  
देख कर यह बन गए हम अज्ञ मूढ़ महान्  
हाय, तो भी चित्त में न हुआ तुम्हारा भान

यद्यपि अब तक है हुई तुम से नहीं पहचान  
किन्तु तुम सहृदय सरल हो है यही अनुमान  
अब अधिक जाता सहा न वियोग दुःख महान्  
दे हमें दर्शन करो अब तो कृतार्थ सुजान !

—:०:—

## कुटिया में राज भवन

मेरी कुटिया में राजभवन मन भाया

सम्राट् स्वयं प्राणेश, सचिव देवर हैं,  
देते आ कर अशीष हमें मुनिवर हैं।  
धन तुच्छ यहाँ, यद्यपि असंख्य आकर हैं,  
पानी पीते मृग, सिंह एक नट पर हैं।

सीता रानी को यहाँ लाभ ही लाया ?

मेरी कुटिया में राजभवन मन भाया

आरों के हाथों यहाँ नहीं पलती हूँ,  
अपने पैरों पर खड़ी आप चलती हूँ !  
अमवारि-विन्दु फल स्वास्थ्य-शुक्ति फलती हूँ  
अपने अञ्जल से व्यजन आप भलती हूँ।

तनु-लता-सफलता-स्वादु आज ही आया

मेरी कुटिया में राजभवन मन भाया।

किसलय-कर स्वागत हेतु हिला करते हैं  
मृदु मनोभाव-सम सुमन खिला करते हैं  
डाली-डाली में नव फल नित्य मिला करते हैं  
तृण-तृण पर मुक्ता-भार झिला करते हैं।

निधि खोले दिखला रही प्रकृति निज माया

मेरी कुटिया में राजभवन मन भाया।

कहता है कौन कि भाग्य ठगा है मेरा ?  
वह सुना हुआ भय दूर भगा है मेरा ।  
कुछ करने में अब हाथ लगा है मेरा,  
वन में ही तो गार्हस्थ्य जगा है मेरा ।

वह वधू जानकी बनी आज यह जाया  
मेरी कुटीया में राजभवन मन भाया ।

फल-फूलों से हैं लदी डालियाँ मेरी,  
धै हरी पत्तलै-भरी थालियाँ मेरी,  
मुनि बलायें हैं यहाँ आलियाँ मेरी ।  
तटिनी की लहरें और तालियाँ मेरी ।

क्रीड़ा-सामग्री बनी स्वयं निज छाया  
मेरी कुटीया में राजभवन मन भाया ।

.....

## भारत देश

फिर उसने विस्तृत स्वदेश की ओर दृष्टि निज फेरी  
कहा अहा ! कैसी सुन्दर है जन्म-भूमि यह मेरी  
भक्ति, प्रेम, श्रद्धा से उसका तन पुलकित हो आया  
रोम-रोम में सेवा-व्रत का परमालन्द समाया

छूता हुआ गाँव की सीमा अति निर्मल जलवाला  
वहता है अधिराम निरन्तर कल-कल म्वर से नाला  
अनति दूर पर हरियाली से लदी खड़ी गिरि-माला  
किन्तु नहीं इससे हृदयों में है आनन्द उजाला

कदली-वन-सी हरी धरा को देख न आँख अघाती  
क्यों यह नहीं गाँववालों के जौ की जलन मिटाती  
गेहूँ, चने, मटर, जौ के हैं खेत खड़े लहराते  
क्या कारण है, जो ये मन का कुछ न विषाद मिटाते

कोकिल का आलाप, पपीहे की विरहाकुलं वानी  
तोता-मैना का विवाद, बुलबुल की प्रेम-कहानी  
मधुर प्रेम के गीत तरुनियाँ गातीं खेत निरातीं  
क्या ये नहीं किसी के मन का क्षण-भर को कष्ट भुलातीं ?

सुन्दर सर हैं, लहर मनोरथ-सी उठ कर मिट जाती  
तट पर है कदम्ब की विस्तृत छाया सुखद सुहाती  
लटक रहे हैं धवल सुगन्धित कन्दुक से फल फूले  
भूँज रहे हैं अलि पी कर मकरन्द मोद में भूले ?

नालों का संयोग, साँझ का समय, घना जङ्गल है  
ऊँचे-नीचे खोह कगारे निर्जन बीहड़ थल है  
रह-रह कर सौरभ समीर में हैं वन-पुष्प उड़ाते  
ताप-तप्त जन क्यों न यहाँ आ क्षण-भर एक जुड़ाते ॥



## सहज

सहज-सहज पग धर आओ उतर;  
देखें वे सभी तुम्हें पथ पर।

वह जो सिर बोझ लिए आ रहा,  
वह जो पछड़े को नहला रहा,

वह जो इस-उससे बतला रहा,  
देखूँ, वे तुम्हें देख जाते भी हैं ठहर ?

उनके दिल की धड़कन से मिली  
होगी तस्वीर जो कहीं खिली,

देखूँ मैं भी वह कुछ भी हिली  
तुम्हें देखने पर, भीतर-भीतर

---

## ध्वनि

अभी न होगा मेरा अन्त।

अभी-अभी ही तो आया है  
मेरे वन में मृदुल वसन्त—  
अभी न होगा मेरे अन्त।

हरे-हरे ये षत,  
डालियाँ, कलियाँ कोमल गात ।  
मेरे जीवन का यह है जब प्रथम चरण,

इसमें कहीं मृत्यु  
है जीवन ही जीवन ॥

अभी पड़ा है आगे सारा यौवन;  
किरण-कल्लोलों पर बढ़ता रे यह बालक-मन;

मेरे ही अविकसित राग से  
विकसित होगा बन्धु दिगन्त—  
अभी न होगा मेरा अन्त ॥

## बचपन

बार-बार आती है मुझको  
मधुर याद बचपन तेरी  
गया, ले गया तू जीवन की  
सब से मस्त खुशी मेरी

चिन्ता रहित खेलना, खाना  
वह फिरना निर्भय स्वच्छन्द  
कैसे भूला जा सकता है  
बचपन का अतुलित आनन्द ॥

ऊँच-नीच का ज्ञान नहीं था  
लुआ-छूत किसने जानी  
बनी हुई थी अहा ! भोंपड़ी  
और चीथड़ों में रानी !

किये दूध के कुल्ले मैंने  
चूस अँगूठा सुधा पिया  
किलकारी कल्लोल मचा कर  
सूना घर आबाद किया

रोना और मछल जामा भी  
क्या आनन्द दिखाते थे ।  
बड़े-बड़े मोती से आँसू  
जयमाला पहनाते थे ।

मैं रोयी, माँ काम छोड़ कर  
आयी मुझको उठा लिया  
भाड़-पोंछ कर चूम-चूम—  
गीले गालों को सुखा दिया

दादा ने चन्दा दिखलाया  
नेत्र नीर द्रुत चमक उठे।  
धुली हुई मुस्कान देख कर  
सब के चेहरे चमक उठे।

आजा बचपन एक बार फिर,  
दे-दे अपनी निर्मल शान्ति;  
व्याकुल व्यथा मिटानेवाली—  
वह अपनी प्राकृत विश्रान्ति।

मैं बचपन को बुला रही थी;  
बोल उठी बिटिया मेरी  
नन्दन-वन-सी फूल उठी—  
वह छोटी-सी कुटिया मेरी

‘माँ, ओ’ कह कर बुला रही थी  
मिट्टी खा कर आयी थी।  
कुछ मुँह में कुछ लिए हाथ में—  
मुझे खिलाने आयी थी।

पुलक रहे थे अंग, दृगों में  
कौतूहल था भलक रहा।  
मुँह पर थी आल्हाद-लालिमा;  
विजय-वर्ग था भलक रहा।

मैंने पूछा; 'यह क्या लार्यी?'  
बोल उठी वह—'माँ, काओ,'  
हुआ प्रफुल्लित हृदय खुशी से,  
मैंने कहा, 'तुम्हीं खाओ।'



## वञ्चित

चढ़ कर ढूही पर खड्डों में उतर के  
वक्र पथ सौ-सौ पार करके  
घूम-फिर हिंस्र जन्तुओं से भरी भाड़ियाँ  
छान डालीं दुर्गम पहाड़ियाँ

किन्तु जिसकी थी चाह,  
पारस मिला न आह !  
अन्ध कारागार में से छूट कर,  
ऊपर से टूट कर,  
हर-हर नादिनी

दौड़ती हुई-सी जहाँ बहती थी इलादिनी;  
पत्थरों के साथ टकराती हुई,  
विजन-वनों में बल खाती हुई,  
अपने किनारे आप ही थपेड़  
भू पर गिराती हुई—  
ऊँचे पेड़

दूर तक घूम-घूम, खोज-खोज मैं थका  
पारस वहाँ भी हा ! न पा सका  
जुब्ब रुद्र

जान पड़ता था जहाँ भीषण महासमुद्र;  
अन्तहीन यात्रा में भटक के,

लहरें भुजंगिनी-सी उठ फुफकार कर,  
पार पर

क्रोध-भरी, फन-सा पटक के  
अस्त करती थी जहाँ

रात-दिन खोजता हुआ ही वहाँ  
धूमता फिरता मैं भूल भूख-प्यास

छिन्न पद, छिन्न वास  
किन्तु वह रत्नाकर

अन्त में प्रतीत हुआ शङ्ख-शुक्रियों का घर !  
प्यासा ही रहा मैं वहाँ  
जान भी सका न वह पारस मिलेगा कहाँ  
करके प्रयत्न सभी हार के,  
अन्त में मैं लोटा, भूख मार के

इतने दिनों की तपश्चर्या कड़ी  
जीवन की साधना कठोर यह पेसी बड़ी  
निष्फल हुई यों हाय !

बैठ गया मेरा मन भग्न-प्राय !  
एक दिन अतल तड़ाग के किनारे क्लान्त  
बैठा हुआ था मैं श्रान्त,

पत्थरों की सीढ़ी पर सुध्री-भरी  
स्नान कर बैठी अपूर्व एक सुन्दरी ।

भीगा हुआ वस्त्र ही थी पहने  
धारण किये हुए सुवर्ण-रंग

अंग-अंग

उसके बने थे स्वयं गहने

बाँया पैर नीचे लटकाए नील नीर पर  
दाँया पैर रखे हुए सीढ़ी के प्रतीर पर  
अपने नुकीले नेत्र नीचे किए  
पत्थर की बट्टी हाथ में लिए

एड़ी मलती थी वह बार-बार पानी डाल !  
एकाएक हो गया विचित्रतर मेरा हाल !  
काँप उठा सारा तन सहसा उसे निहार..

बार-बार,

देखी वह बट्टी जब दृष्टि फेंक  
संशय रहा न नेक—  
यत्न सब कर-कर

खोजता फिरा जिसे मैं जन्म-भर  
पारस वही है, यह वही ।  
मेरी तप-साधना का श्रेष्ठ फल है यही.

छोड़ निज ग्राम-गोह,  
तप में तपा के देह,  
रात-दिन तेरा ही ध्यान किये,  
हे सुरज्ञ, तेरे लिए

धूमा-फिरा दूर-दूर कितना कहाँ कहाँ

तू तो अरे, था समीप ही यहाँ !  
रत्न यह अतुल महा महान्  
हस्तगत कैसे कर पाऊँ मैं ?

लक्ष्मि, क्या उठेगी न तू सांग स्नान कर,  
कब तक बैठी ही रहेगी इसी स्थान पर ?  
पैर मलती तू और मैं हूँ हाथ मलता,  
पल-पल का भी है विलम्ब मुझे खलता !  
छोड़, अरी छोड़, इसे छाती से लगाऊँ मैं !

एकाएक करके समाप्त काम  
अविराम

फेंक दिया उसने सुरत्न बीच जल में !  
क्षण भर मौन रह,  
नारी हँसी उच्च अट्टहास से,  
और भी प्रदीप्त दन्त-पंक्ति के प्रकाश से  
बोली वह—

“दोष किसे देता है अरे अपात्र ?  
तेरे लिए था वह लोष्ट-मात्र ।  
तू ही जान बूझ के छला गया,  
तेरे हाथ से ही यह रत्न है चला गया !”

## उखड़ा हुआ वृक्ष

भला किया, जो इस उपवन के, सारे पुष्प तोड़, डाले,  
भला किया मीठे फलवाले, ये तरुवर मरोड़ डाले

भला किया, सींचो-पनपाओ, लगा चुके हो जो कलमें,  
भला किया दुनिया पलटा दी, प्रबल उमंगों के बल में

लो, हम तो चल दिए, नए पौधो प्यारो ! आराम करो,  
दो दिन की दुनिया में आए, हिलो मिलो कुछ काम करो ।

पथरीले ऊँचे टीले हैं, रोज नहीं सींचे जाते,  
वे नागर न यहाँ आते हैं, जो नित्य बगीचे आते ।

झुकी टहनियाँ तोड़ ताड़ कर, वनचर भी खा जाते हैं,  
शाखा-मृग कन्धों पर चढ़ कर भीषण शोर मचाते हैं ।

दीन-बन्धु की कृपा बन्धु जीवित हैं, हाँ, हरियाले हैं,  
भूल-भटके कभी गुजरना, हम वे ही फल वाले हैं ।

## गीत

कहता जग दुख को प्यार न कर !  
अनर्बीये मोती यह दृग के,  
बंध पाए बन्धन में किसके ?

पल-पल बनते पल-पल मिटते,  
तू निष्फल गुथ-गुथ हार न कर !  
कहता जग दुख को प्यार न कर ?

यह मधुर कसक तेरे उर की,  
कञ्चन की और न हीरक की;

मेरी स्मित से इसका विनिमय—  
कर ले, या चल व्यापार न कर,  
कहता जग दुख को प्यार न कर ?

सुख-मधु में क्या दुख का मिश्रण !  
दुख-विष में क्या सुख मिश्री कण !

जाना कलियों के देश तुझे  
तू शूलों से शृङ्गार न कर  
कहता जग दुख को प्यार न कर !

## धरोहर

अभी भूख से रोते-रोते लाल हमारा सोया है,  
 धूल-भरे हीरे ने मेरे घर-भर मोती बोया है;  
 गरम-गरम आँसू गालों से नहीं अभी तक सूखे हैं;  
 क्या दूँ बच्चे को हे ईश्वर, दो दिन से हम भूखे हैं।  
 परिक्रमा कर ध्रुवतारा की, 'सप्तऋषि' नीचे आए,  
 नभ से उडुगण उड़, फूलों पर ओस बिन्दु बन वन छाए;  
 शुक उगा, अब चल खेतों से, ले आऊँ बथुए का साग,  
 सूखी लकड़ी भी बटोर कर सुलगा लूँ चूल्हे में आग।  
 नमक नहीं है, नहीं सही दे साग अलोना ही भगवान्  
 जुधा मिटा प्यारे बच्चे की, अपनी भी रख लूँगी जान;  
 मेरा नहीं जगत् में कोई, हिन्दू-रमणी हूँ पतिहीन,  
 रक्खूँगी मर्यादा अपनी यद्यपि हूँ अनाथ अति दीन।  
 होती सती संग में उनके, शव यदि उनका पा जाती,  
 अपने जीवन की पुष्पाञ्जलि उन पर भेंट चढ़ा आती;  
 मिले नहीं अन्तिम दर्शन हा! हुआ विधाता तू प्रतिकूल  
 जहाँ खेत में काम आ गए, हैं विदेश वह सागर-पार  
 नहीं वहाँ अपना है कोई, नहीं वहाँ गङ्गा की धार;  
 अन्तिम संस्कार तो कैसा, उनकी मिट्टी पर केवल;  
 मृगदल आ-आ चित्र खचित हो बरसावेंगे लोचन-जल।  
 आ कर शरद काँपते कर से चादर धवल चढ़ावेगा'  
 ऋतुनायक शत-शत फूलों से पावन भूमि सजावेगा;  
 ग्रीष्म शोक से पीला हो कर हा! हा! ले कर निःश्वास

पत्ते गिरा-गिरा आँसू से विकल फिरेगा बना उदास ।  
 जीवन के आधार हमारे मुख क्यों अपना छिपा लिया,  
 घर कर लिया दुखों ने घर में, सुख का घर कर दिया दिया;  
 तेरे शीघ्र मिलन से प्यारे वञ्चित करता है यह लाल,  
 तेरी यही धरोहर रखे काट रही हूँ जीवन-काल ।  
 सोते में क्या देख रहा है रह-रह जो मुसकाता है,  
 हैं! हैं! चौंक उठा क्यों डर कर, कौन दुष्ट डरवाता है ?  
 चुप-चुप मुन्ना ! राजदुलारे ! देखो बलि-बलि जाती हूँ,  
 नज़र लगी तो नहीं किसी की, राई-नोन जलाती हूँ ।  
 तू डर जावे ! वीर पुत्र हो ! वीर पिता का लघु-म चित्र  
 जिसने रण में अरि-मर्दन कर किया वीर-गति-लाभ पवित्र;  
 उसी आर्य का वीर सुअन तू ! स्वप्न देख डर जावे यों  
 जीव अमर है, कायर बन कर कोई प्राण बचावे क्यों ?  
 रो मत मुन्ना ! पलने पर आ, तुझे भुला दूँ यों भूला;  
 यह गुलाब-सा गाल चूम लूँ, बेटा हम से क्यों फूला;  
 आ रे, आ जा ! बरे आ जा ! नदी किनारे तू आजा !  
 चन्दा मामा दूध पिला जा, मेरा बेटा है राजा !

वन-श्री

## कलरव

बाँसों का भुरमुट  
सन्ध्या का भुरपुट  
हैं चहक रही चिड़ियाँ  
टी-वी-टी-दू-दू ।

वे ढाल-ढाल कर उर अपने  
हैं बरसा रहीं मधुर सपने  
श्रम-जर्जर विधुर चराचर पर  
गा गीत स्नेह-वेदना सने !

ये नाप रहे निज घर का मग  
कुछ श्रमजीवी धर डगमग डग,  
भारी है जीवन ! भारी पग !!  
आः, गा-गा शत-शत सहृदय खग  
सन्ध्या बिखरा निज स्वर्ग सुभग  
औ' गन्ध-पवन भल मन्द व्यंजन  
भर रहे नया इनमें जीवन  
ढीली है जिनकी रग-रग !

—यह लौकिक औ' प्राकृतिक कला,  
यह काव्य अलौकिक सदा चला  
आ रहा सृष्टि के साथ पला !

x

x

x

गा सके खगों-सा मेरा कवि  
 मिश्री जग की सन्ध्या की छवि !  
 गा सके खगों-सा मेरा कवि  
 फिर हो प्रभात, फिर आवे रवि !

## चीटी

चीटी को देखो ?

वह सरल, विरल, काली रेखा  
 तम के तागे-सी जो हिल-डुल  
 चलती लघु पद पल-पल मिल-जुल  
 वह है पिपीलिका पाँति  
 देखो ना, किस भाँति  
 काम करती वह सतत ?  
 कन-कन को चुनती अविरत ।  
 धूप खिलाती  
 बच्चों की निगरानी करती,  
 लड़ती, अरि से तनिक न डरती,  
 दल के दल, सेना संघारती  
 घर आँगन, जन-पथ बुहारती  
 देखो वह वाल्मीकि सुघर,  
 उसके भीतर है दुर्ग, नगर !  
 अद्भुत उसकी निर्माण कला,  
 कोई शिल्पी क्या कहे भला !

उस हैं सौध, धाम, जनपथ,  
आँगन, गौ-गृह, भण्डार अकथ  
हैं डिम्भ सन्न, वह शिविर रचित,  
ड्योढ़ी बहु, राजमार्ग विस्मृत।  
चींटी है प्राणी सामाजिक,  
वह श्रमजीवी, वह सुनागरिक !

देखो चींटी को  
उसके जी को

भूरे वालों की-सी कतरन,  
छिपा नहीं उसका छोटापन,  
वह समस्त पृथ्वी पर निर्भय  
विचरण करती श्रम में तन्मय  
वह जीवन की चिनगी अज्ञय !  
वह भी क्या देही है, तिल-सी ?  
प्राणों की रिलमिल, मिल-मिल-सी ?  
दिन भर में वह मीलों चलती,  
अथक, कार्य से कभी न टलती,  
वह भी क्या शरीर से रहती ?  
वह कण, अणु, परमाणु ?  
बिचर सक्रिय वह, नहीं स्थाणु !

हा मानव !

देह तुम्हारे ही है, रे शव !  
तन की चिन्ता में घुल निशिदिन  
देह मात्र रह गए,

प्राणि प्रवर  
हो गए निछावर  
अचिर धूलि पर !!  
मानव को आदर्श चाहिए,  
संस्कृति, आत्मोत्कर्ष चाहिए,  
बाह्य-विधान उसे हैं बन्धन  
यदि न साभ्य उनके अन्तर्गत—  
मूल्य न उनका चींटी के सम !  
वे हैं जड, चींटी है चेतन !  
जीवित चींटी, जीवन-वाहक,  
मानव-जीवन का वर-नायक,  
वह स्वतन्त्र, वह आत्म-विधायक;

×

×

शूर्णातन्त्र मानव, वह ईश्वर  
मानव की विधि उसके भीतर

## विप्लव गायन

कवि, कुछ ऐसी तान सुनाओ जिससे उथल-पुथल मच जाए,  
एक हिलोर इधर से आए एक हिलोर उधर से आए।

प्राणों के लाले पड़ जाएँ, त्राहि-त्राहि ख नभ में छाए  
नाश और सत्यानाशों का धुँआधार जग में छा जाए,  
बरसे आग, जलद जल जाएँ, मस्मसात् भूधर हो जाएँ  
पाप-पुण्य सदसद्भावों की धूल उड़ उठे दायें बायें,  
नभ का वक्षस्थल फट जाए, तारे टूक-टूक हो जाएँ,  
कवि कुछ ऐसी तान सुनाओ जिससे उथल-पुथल मच जाये।

आँखों का पानी सूखे, वे शोणित की धूँटे हो जायें  
एक ओर कायरता काँपे, गतानुगति विगलित हो जाये  
अन्धे मूढ़ विचारों की वह अचल शिला विचलित हो जाये  
और दूसरी ओर कँपा देने वाला गर्जन उठ धाये,  
अन्तरिक्ष में एक उसी नाशक तर्जन की ध्वनि मडराये  
कवि, कुछ ऐसी तान सुनाओ जिससे उथल-पुथल मच जाये

सावधान ! मेरी वीणा में चिनगारियाँ आन बैठी हैं  
टूटी हैं मिजराबें, युगलांगुलियाँ ये मेरी पेंटी हैं,  
कण्ठ रुका जाता है, महानाश का गीत रुद्ध होता है,  
आग लगेगी क्षण में, हत्तल में अब लुब्ध युद्ध होता है,  
भाड़ और भंखाड़ व्याप्त हैं, इस ज्वलन्त मायन के स्वर से,  
रुद्ध गीत की लुब्ध तबन निकली है मेरे अन्तर तर से !

कण-कण में है ध्यात वही स्वर रोम-रोम गाता है वह ध्वनि,  
वही तान गाती रहती है, कालकूट फणि की चिन्तामणि  
जीवन-ज्योति लुप्त है अहा ! सुप्त हैं संरक्षण की घड़ियाँ,  
लटक रही हैं प्रतिपल में इस नाशक संभक्षण की लड़ियाँ,  
चकनाचूर करो जग को गूँजे ब्रह्माण्ड नाश के स्वर से,  
रुद्ध-गीत की क्रुद्ध तान निकली है मेरे अन्तर तर से !

दिल को मसल-मसल मेंहदी रचता आया हूँ 'मैं, यह देखो—  
एक-एक अंगुल-परिचालन में नाशक ताण्डव को पेखो ।  
विश्वमूर्ति ! हट जाओ, यह वीभत्व प्रहार सहे न सहेगा ।  
टुकड़े-टुकड़े हो जाओगे, यह नाश-मात्र अवशेष रहेगा,  
आज देख आया हूँ, जीवन के सब राज समझ आया हूँ,  
भ्रू-विलास में महानाश के पोषक सूत्र परख आया हूँ,  
जीवन-गीत भुला दो, कण्ठ मिला दो, मृत्यु-गीत के स्वर से,  
रुद्ध-गीत की क्रुद्ध तान निकली है मेरे अन्तर तर से !!!

—: x :—

## हम दीवानों.....

हम दीवानों की क्या हस्ती ?  
हैं आज यहाँ, कल वहाँ चले !  
मस्ती का आलम साथ चला,  
हम धूल उड़ाते जहाँ चले !

आए बन कर उल्लास अभी  
आँसू बन कर बह चले अभी

सब कहते ही रह गए अरे !  
तुम कैसे आए कहाँ चले ?  
किस ओर चले यह मत पूछो,  
चलना है बस, इसलिए चले;  
जग से उसका कुछ लिए चले,  
जग को उसका कुछ दिए चले,

दो बात कही; दो बात सुनी !  
कुछ हँसे और कुछ रोए,  
छक कर सुख-दुख के घूंटों को  
हम एक भाव से दिए चले !

हम भिखमंगों की दुनियाँ में,  
स्वच्छन्द लुटा कर प्यार चले,  
हम एक निशानी-सी उर पर  
ले असफलता का भार चले,

हम मान रहित अरमान रहित  
जी भर कर खुल कर खेल चुके,

हम हँसते-हँसते आज यहाँ  
प्राणों की बाज़ी हार चले।

हम भला बुरा सब भूल चुके,  
नत मस्तक हो मुख मोड़ चले  
अभिशाप उठा कर होठों पर  
वरदान दृगों से छोड़ चले

अब अपना और पराया क्या  
आबाद रहें रुकने वाले !

हम स्वयं बँधे थे और स्वयं  
हम अपने बन्धन तोड़ चले !



## पछतावा

मेरे उर का कल्मष होता उस सूने पथ का रजकण,  
सारा अहंकार जग का वह जाता जिसमें दृग-जल बन;

मेरे नयनों का प्रकाश उस कुटिया का दीपक होता  
जिसमें वैभव निर्धनता के चरण अश्रु बन कर धोता,

मेरे श्रवणों की उत्कराटा होती वह आशा-सन्देश  
जिसमें बुभता हृदय किसी का फिर पाता नव ज्योति विशेष

मेरे उर का स्नेह सरसता होती उसके जीवन की;  
जिस निर्धन का हृदय पार कर जाता 'हाट' प्रलोभन की

मेरे कर की तत्परता उस नौका की होती पतवार  
जिसे नए नाविक का साहस भँवरों से खेता मँभधार,

मेरी कर्कशता होती उस रण में तरुणों की हुंकार  
जिसमें दलित मनुजता उठती पशुबल का करने प्रतिकार,

मेरा जीवन जग-जीवन के कण-कण में वितरित होता,  
मेरा "सब कुछ" हाथ न होता यदि, तो मेरा हित होता !

## सैनिक की मृत्यु शय्या पर

इसकी उमंग के सब बन्धन  
यौवन ने चितवन से खोले,  
इसके प्राणों के स्वप्न गये  
विजली के हासों से घोले ।

इसने बदली के वालों का  
निज यौवन से शृङ्गार किया,  
इसने सागर की लहरों से,  
अपनी उमंग को प्यार किया ।

इसने हिम-गिरि के शिखरों को  
चुम्बित निज आशा से जाना,  
इसने तारों के गानों को,  
अपने गानों से पहचाना ।

इसकी आँखों में खेला कीं  
वारुणी लहर भर बेहोशी,  
इसकी आँखों में खेला कीं  
रूपसि की चंचल खामोशी,

यह वीर तुम्हारे लिए हृदय के  
अरमानों के दीप जला,

माँ, स्वतन्त्रता के हेतु खोल  
सब बन्धन हो उन्मुक्त चला ।

बह रहे खून के फ्रव्वारे  
हँस रहे घाव न्यारे-न्यारे  
'यों मरनेवाले जिन्दा हैं'  
यों मरता जा जीता जा रे,

इसके शरीर का रोम-रोम नव जीवन नद भर-भर लाता

बिजली ने कड़क गरज घन ने,  
वादल ने बरस प्रणाम किया,  
तरुओं ने हिल, कलियों ने खिल,  
कुसुमों ने मिल सम्मान दिया

बच्चे भी किलक पुकार उठे,  
मानों सैनिक के चरणों पर  
गोदी से निकल मचल माँ से—  
'जाने दो हमको उस पथ पर ।'

सब ओर उठी ध्वनि एक यही  
जीवन है यही सफल जीवन,  
केवल आँचल से रुक धक्-धक्-  
पत्नी ने कहा 'कहाँ जीवन?'

मोती की बूँदों से हँस कर  
माता कह उठी 'यही जीवन !'

गर्वित उद्दीप्त पिता बोला—  
जीवन है यही महाजीवन !  
जीवन ने उत्सव देखे हैं  
जीवन ने आँसू भी देखे,  
पर कौन याद युग नाप सकी  
मर कर जिसने जीवन देखे !

हैं आग लगाने वाले तो  
पर बुझा सकें ऐसे कोई ?  
हैं मार मिटानेवाले तो  
मिट जिला सकें ऐसे कोई

इस स्वतन्त्रता की वेड़ी को बिरला ही वीर बना पाता !!

निर्माण किया नव युग तुमने  
निर्माण किया नव-नव यौवन  
चरणों के चिह्न मिटेंगे क्या  
बलिदान गगन के तारक-धन ?

यह भूमि पवित्र हुई तुमसे  
आँचल का दूध पवित्र हुआ,  
माँ की आशाएँ सफल हुईं  
बलिदान प्राण का गीत हुआ ।

तुम स्वतन्त्रता के दीवाने,  
बलिदान सजा कर लाए थे,

युग की साँसों से चढ़ ऊपर,  
सम्मान सजा कर लाए थे !  
सचमुच तुमने ही पहचाना,  
यौवन का एक मोल जाना,

प्राणों के बदले आज़ादी—  
मिट-मिट कर आज़ादी पाना  
ये कोटि-कोटि पंडित, ज्ञानी,  
तुम पर न्यौछावर हैं सैनिक !

ये कोटि-कोटि धन के स्वामी  
तुम पर न्यौछावर हैं सैनिक !



## विकलता

लहर सागर का नहीं शृङ्गार, उसकी विकलता है ।  
अनिल अम्बर का नहीं खिलवार, उसकी विकलता है ।  
विविध रूपों में हुआ साकार रंगों से सुसज्जित  
मृत्तिका का यह नहीं संसार उसकी विकलता है ।

गन्ध कलिका का नहीं उद्गार, उसकी विकलता है ।  
फूल मधुवन का नहीं गलहार, उसकी विकलता है ।  
कोकिला का कौन-सा व्यवहार, ऋतुपति को न भाया ?  
कूक कोयल की नहीं मनुहार, उसकी विकलता है ।

गान गायक का नहीं व्यापार, उसकी विकलता है ।  
राग वीणा का नहीं भंकार उसकी विकलता है ।  
भावनाओं का मधुर आधार साँसों से विनिर्मित,  
गीत कवि उर का नहीं उपहार, उसकी विकलता है !



## युद्ध

युद्ध का उन्माद संक्रमणशील है,  
एक चिनगारी कहीं जागी अगर्  
तुरत बह उठते पवन उनचास हैं,  
दौड़ती, हँसती उबलती आग चारों ओर से ।

और तब रहता कहाँ अवकाश है  
तत्व चिन्तन का, गम्भीर विचार का ।  
आग की लपटें चुनौती भेजतीं  
प्राणमय नर में छिपे शार्दूल को ।

युद्ध की ललकार सुन प्रतिशोध से  
दीप्त हो अभिमान उठता बोल है,  
चाहता नस तोड़ कर वहना लहू  
आ स्वयं तलवार जाती हाथ में ।

× × ×

शान्ति खोल कर खड़ग क्रान्ति का  
जब वर्जन करती है  
तभी जान लो, किसी समर का  
वह सर्जन करती है ।

शान्ति नहीं तब तक जब तक  
सुख-भाग न नर का सम हो,

नहीं किसी को बहुत अधिक हो,  
 नहीं किसी को कम हो

ऐसी शान्ति राज्य करती हैं,  
 तन पर नहीं हृदय पर,  
 नर के ऊँचे विश्वासों पर  
 श्रद्धा, भक्ति, प्रणय पर

न्याय शान्ति का प्रथम न्यास है,  
 जब तक न्याय न आता  
 जैसा भी हो, महल शान्ति का  
 सुद्ध नहीं रह पाता ।

कृत्रिम शान्ति संशंक आप  
 अपने से ही डरती है,  
 खड्ग छोड़ विश्वास किसी का  
 कभी नहीं करती है ।

और जिन्हें इस शान्ति-व्यवस्था  
 में सुख-भोग सुलभ है,  
 उनके लिए शांति ही जीवन-  
 सार, सिद्धि दुर्लभ है ।

पर जिनकी अस्थियाँ चबा कर,  
 शोणित पी कर तन का,  
 जीती है यह शांति; दाह  
 समझो कुछ उसके मन का ।

## वर्षा-गीत

हरी चूनर पहन कर आ गई वर्षा-सुहागिन फिर  
 कहीं वन बीच फूलों में पड़ी थी स्वप्न में सोई,  
 उलभते बादलों की लट पिया झुलका गया कोई,  
 तिमिर ने राह कर दी-राह कच्ची धूप की धोई,  
 पवन की रागिनी मोतीभरे आकाश में खोई ।  
 पहन धानी लहरिया आ रही वर्षा-सुहागिन फिर  
 गुँथी है जुगनुओं से मोरपंखी किशमिशी चोली,  
 दिये गुलनार माथे पर शफ़क की रेशमी रोली,  
 हिण्डोलों की हलर में गीत की कोमल कड़ी बोली,  
 लकीरें खींच पारे की बाला व्योम में डोली ।  
 लिये मन नववधू का चल पड़ी वर्षा सुहागिन फिर  
 हिना से लाल हाथों में लजीले चाँद की थाली,  
 दमकती दामिनी ज्यों माँग की हो इंगुरी लाली ।  
 विभा की दर्पणी में देख अपना रूप मतवाली,  
 फटी पौ आज यौवन की रही है गूँज हरियाली ।  
 पहन मंजीर भरनों के चली वर्षा-सुहागिन फिर  
 सिमटती और खिलती सदय-स्नाता-सी चली आती,  
 नये सुकुमार रंगों में किरण-सा रूप छिटकाती,  
 अधर दाँतों तले दाबे सभी को देखती भाती,  
 कमर में इन्द्र-धनुषी करधनी सौ बार बल खाती ।  
 हरी चूनर पहन कर आ रही वर्षा-सुहागिन फिर

## आगे-आगे

तुझे पथिक बनना होगा ।  
आगे-आगे चलना होगा ॥

अपना कौन; कौन बेगाना;  
कहाँ ठहरना, कहाँ ठिकाना  
परिचयहीन विश्व में तुझको आगे-आगे चलना होगा ॥

साथी संगी इस दुनिया के  
वहीं छूटते जहाँ बनाए ।  
तोड़ जाल माया-ममता के आगे-आगे चलना होगा ॥

अपनी गठरी आप उठा कर:  
होगा कहीं न टिकना पल-भर ।  
राह ढूँढ़ते भूल-भटक कर, आगे-आगे चलना होगा ॥

भय तब क्या इकला जाने में;  
जब न किया इकला आने में ।  
अब भी इकले सदा अकेले, आगे-आगे चलना होगा ॥

## हँसी की पंखड़ियाँ

अभी-अभी, वस—इतने में ही,  
नन्ही-नन्ही इस गुहाब की—

मृदुतम पंखड़ियों ने अपना  
मुँह खोला सुन्दर सपने-सा

जिन पर पड़ती हैं सूरज की—,  
किरणें भी मृदु नव कुसुमों-सी ।

शान्त पवन ! तू छूना इनको,  
धीमे से—, कुछ सोता-सा हो ।

कहीं न ऐसी हो कोमलता—,  
तेरी बन जाए कठोरता ।

बिखर पड़े धरती पर जिससे,  
मृदुल हँसी की पंखड़ियाँ वे ।

हँसी सिखाने आई हैं जो,  
इस दुखिया, रोती वसुधा को ॥

## रक्षा-बन्धन

मेरी माँ के हृदय लाड़ले  
ओ मेरे प्यारे भाई।  
देखो आज तुम्हारे हित में  
रक्षा-बन्धन ले आई

स्वागत मेरी जीवन-प्रतिमा  
स्वागत प्राणों की आधार,  
स्वागत मेरी बहन लाड़ली,  
दूँ सर्वस्व तुम्ही पर वार !

लाई है तो सहर्ष दे दे,  
देखूँ तेरा धन कैसा ?  
मैं तेरा उन्मुक्त वीर हूँ  
पगली ! यह बन्धन कैसा ?

यह बन्धन हैं स्नेह शांति—  
शुचि सद्भावना जगाने को।  
शीघ्र बाँध दूँ कर कमलो में,  
विजयी धीर बनाने को।

जितनी शुभ कामना तुम्हारी  
विश्व प्रेम के छोरों में,  
वह सब आज निहित होती है,  
जीत अरुण इन डोरों में।



## बटोही !

रुके न जब तक साँस न पथ पर रुकना थके बटोही !  
 साँसों से पहले ही जो पंथी पथ पर रुक जाता,  
 जग की नज़रों में कायर वह जी कर भी मर जाता,  
 चलते-चलते ही जो मिट जाता है किन्तु डगर पर,  
 उसके पथ की खाक विश्व मस्तक पर सदा चढ़ाता,  
 पथ पर साँसों की गति से है मूल्य अधिक पग-गति का,  
 पग के छालों से पथ पर यह लिखना थके बटोही !  
 रुके न जब तक साँस, न पथ पर रुकना थके बटोही ॥

अगणित कठिन पहाड़ नदी की राह रोकने आते,  
 पर उसकी गति के सम्मुख सब चूर-चूर हो जाते,  
 चलना ही बढ़ना ही जिसके जीवन का व्रत-प्रण है,  
 युग के भी तूफ़ान प्रलय-घन उसको रोक न पाते,  
 साँसों की गति से, पग-गति से अधिक प्रबल-गति मन की,  
 पग-गति में मन की गति-भर कर चलना थके बटोही !  
 रुके न जब तक साँस न पथ पर रुकना थके बटोही !

जीवन क्या-मृत्तिका-पिण्ड में केवल गति-भर देना,  
 और मृत्यु क्या उस गति को ही केवल यति कर देना,  
 गति-यति के जो बीच किन्तु है एक वस्तु अनजानी,  
 वही मनुज की हार-जीत के क्रम की अमिट निशानी  
 यही निशानी पथ पर जिससे जीत बनी मुस्काए,  
 मुसका कर स्वागत शूलों का करना थके बटोही !  
 रुके न जब तक साँस; न पथ पर रुकना थके बटोही ॥

## वरंगल दुर्ग

रे जीर्ण-शीर्ण विध्वस्त दुर्ग—री\* ओरुगल्लु की महाशिला  
कितनी सदियाँ और तख्त हिले—पर तेरा क्या आधार हिला ?

तेरे प्रांगण में अभिमानी—कितने नरमुण्ड हुए लुण्ठित ?  
वर्षों मानव का रक्त बहा—कितने ही खड्ग हुए कुण्ठित ।

कितने आघातों को रोका—तेरी लम्बी दीवारों ने ?  
कितने जन भू-शायी देखे—तेरी ऊँची मीनारों ने ?

टकरा प्राचीरों से कितनी वृद्धों की लाठी टूट गई ?  
जल भरे सजीले नयनों से—कितनी आशाएँ रूठ गई ?

हैं मौन तेरे ध्वंसावशेष—किस-किस की क्रूर कहानी पर ?  
भुंक रहा देख तेरा गौरव—मानव की मूक निशानी पर ।



\* वरंगल का पुराना नाम ।

## होली की बहार

जब फागुन रंग भमकते हों तब देख बहारें होली की  
 और डफ़ के शोर खड़कते हों तब देख बहारें होली की  
 परियों के रंग दमकते हों तब देख बहारें होली की  
 खुम शीशे जाम भलकते हों तब देख बहारें होली की  
 गुलज़ार खिले हों परियों के औ मजलिस की तैयारी हो  
 कपड़ों पर रंग के छींटे हों, खुश रंग अजब गुलकारी  
 मुँह लाल गुलाबी आँखें हों, और हाथों में पिचकारी हो  
 सीनों से रंग भलकते हों तब देख बहारें होली की



## आदमी

दुनिया में बादशाह कौन है सो वह भी आदमी  
 और मुफ़लिसो गदा है सो है वह भी आदमी  
 टुकड़े जो माँगता है, सो है वह भी आदमी  
 अशराफ़ और कमीने से ले शाह ता वज़ीर  
 हैं आदमी ही साहेबे इज्ज़त भी और हकीर  
 याँ आदमी मुरीद है और आदमी ही पीर  
 अच्छा भी आदमी ही है 'नज़ीर'  
 और सबसे जो बुरा है सो है वह भी आदमी

x


x

x

## रोटी

जब आदमी के पेट में आती हैं रोटियाँ  
फूली नहीं बदन में समाती हैं रोटियाँ  
आँखें परीरुखों से लड़ाती हैं रोटियाँ  
जितने मज़े हैं सब ये दिखाती हैं रोटियाँ

रोटि न देट में हो तो फिर जतन न हो  
मेले की सैर ख्वाहिशे बागों चमन न हो  
भूखे गरीब दिल की खुदा से लगन न हो  
सच है कहा किसी ने कि भूखे भजन न हो



## शेर

लिखा हुआ है जो रोना मेरे मुकद्दर में ।  
खयाल तक नहीं जाता कभी हँसी की तरफ़ ॥

ज़रा-सी देर ही हो जाएगी तो क्या होगा ?  
घड़ी-घड़ी न उठाओ नज़र घड़ी की तरफ़ ॥

जो मिल गया सो खाना दाना का नाम जपना ।  
इसके सिवा बताऊँ क्या तुम से काम अपना ॥

अजल से वह डरें जीने को जो अच्छा समझते हैं ।  
यहाँ हम चार दिन की ज़िन्दगी को क्या समझते हैं ॥

दाँत का दर्द बदस्तूर चला जाता है ।  
वही माँजू वही काफ़ूर चला जाता है ॥

डारविन के उसी लेक्चर का सबक़ है अब तक ।  
वही बन्दर वही लंगूर चला जाता है ॥

बर्क़ के लम्प से आँखों को बचाए अल्लाह ।  
रोशनी आती है और नूर चला जाता है ॥

गिर जाते हैं हम खुद अपनी नज़रों से सितम यह है ।  
बदल जाते तो कुछ रहते, मिटे जाते हैं ग़म यह है ॥

मज़हब छोड़ो, मिल्लत छोड़ो, सूरत बदलो उम्र गँवाओ  
सिर्फ़ किलफ़ी की उम्मीद और इतनी मुसीबत तोबा-तोबा ।

जिस रोशनी में लूट ही की आपको सूझे  
तहज़ीब की तो मैं उसको तज़ल्ली न कहूँगा ॥

लाखों को मिटा कर जो हज़ारों को उबारे  
इसको तो मैं दुनिया की तरक्की न कहूँगा ॥

क़ौम के ग़म में डिनर खाइये हुक्काम के साथ  
रज़्ज लीडर को बहुत है मगर आराम के साथ ॥

रिज़ोल्यूशन की शोरिश है मगर उसका असर गायब  
पलेटों की सदा सुनना हूँ ओर खाना नहीं आता ॥



खेतों को दे लो पानी अब बह रही है गंगा  
कुछ कर लो नौजवानो उठती जवानियाँ हैं  
फ़ज़लो हुनर बड़ों के गर तुम में हों तो जानें  
गर यह नहीं तो बाबा वह सब कहानियाँ हैं

x x x

## विधवा-विलाप

गर कुछ आता बाँट में मेरे  
सब कुछ था सरकार में तेरे  
थी न कमी कुछ तेरे घर में,  
नौन को तरसी मैं सागर में।  
राजा के घर पली हूँ भूखी,  
सदाबरत से चली हूँ भूखी।  
पहरों सोचती हूँ यह जी में,  
आई थी क्यों इस नगरी में।  
होने से मेरे फ़ायदा क्या था ?  
किस लिए पैदा मुझको किया था ?  
आन के आखिर मैंने लिया क्या ?  
मुझको मेरी किस्मत ने दिया क्या ?  
नैन दिये और कुछ न दिखाया,  
दाँत दिये और कुछ न चखाया।  
रही अकेली भरी सभा में,  
प्यासी रही भरी गंगा में।

खाया तो कुछ मज़ा न आया  
सोई तो कुछ चैन न पाया

फूल हमेशा आँख में खटके  
और फल सदा गले में अटके।

घर है एक हैरत का नमूना  
सौ घरवाले और घर सुना।

दुख में नहीं यँ कोई किसी का  
बाप न माँ भाई न भतीजा।

सच यह किसी साईं की सदा थी  
सुख-सम्पत् का सब कोई साथी।

# कवि और शब्दार्थ

## कवीर

जन्म ज्येष्ठ शुक्ल पूर्णिमा चन्द्रवार संवत् १४५६ विक्रमी, मृत्यु संवत् १५७५ विक्रमी । सन्त, ज्ञानी और दार्शनिक तथा कवि । व्यवसाय-कपड़े बुनना । स्त्रतन्त्र विचारों के कारण बहुत कष्ट सहने पड़े । श्री रामानन्द से दीक्षा । आडम्बर के घोर विरोधी ।

विशेष अध्ययन के लिए—कवीर ग्रन्थावली (नागरी प्रचारिणी सभा) कवीर वचनावली (ना. प्र. स. काशी), कवीर संग्रह (वेलवेडियर प्रेस, इलाहाबाद) ।

साखी-ज्ञान सम्बन्धी दोहे	पैसे-प्रवेश करे
स्वांग-नक़ल, बनावटी रूप	मोद-आनन्द
पासा-चौपड़ या जुआ खेलने की कौड़ी	खलक-संसार
सारी-चौपड़ खेलने वाला	साँई-स्वामी
आहि है	आन-दूसरा
निरभै-निर्भय	परहैर-दूर करे
दीवै-दीपक	ताथै-इसलिए
अक्र-गोद	रैणि-रात
खाला-मौसी	विहाइ-व्यतीत हुई

## रहीम

पूरा नाम खानखाना अब्दुर्रहमान 'रहीम' । अकबर के नव-रत्नों में से एक; वीर, राजनीतिज्ञ और उदार व्यक्ति ब्रज भाषा के मर्मज्ञ । दोहा-हिन्दी का एक छन्द

पर-दूसरे के  
 मनसा-इच्छा, मन के द्वारा  
 काया-शरीर  
 छवि-शोभा  
 अगुनी-दुष्ट  
 पय-दूध  
 गाढ़े-मुश्किल  
 है-हो  
 नीके-अच्छे

सून-बेकार, शून्य  
 मानुस-मनुष्य  
 कलारिन-कलाल की स्त्री  
 भुजंग-साँप  
 गोत-गोत्र  
 बडरी-बड़ी  
 सर-तालाब  
 पच्छ-पंख  
 संचहि-जमा करते हैं

विशेष अध्ययन के लिए—रहीम रत्नावली, दम्पति विलास ।

### अयोध्यासिंह उपाध्याय

जन्म वैशाख कृष्ण ३ संवत् १९२२ विक्रमी । कुलु समय पहले देहान्त  
 हुआ है । निवास-स्थान आजमगढ़ (उ. प्र.) काशी विश्व-विद्यालय में हिन्दी  
 के प्राध्यापक । हिन्दी की संस्कृत मिश्रित, अरबी-फ़ारसी मिश्रित और शुद्ध  
 शैलियों पर समान अधिकार, अतुकान्त कविता में सफलता, उच्चकोटि के  
 कवि, उपन्यास भी लिखे हैं, 'प्रिय प्रवास' पर मंगलाप्रसाद पारितोषिक विजेता ।  
 प्रस्तुत संकलन में वैदेही वनवास से अंश लिया गया है । वैदेही को भगवान्  
 राम बिदा कर रहे हैं । अयोध्या की शोभा दर्शनीय है—

### मंगलयात्रा

सज्जित-सजी हुई  
 अटा-ऊपर की मंज़िल  
 छटा-शोभा  
 चारु-सुन्दर

भूरि-बहुत  
 दिवा-दिन  
 विभा-प्रकाश  
 प्रयाण-यात्रा का आरम्भ

विदेहजा-सीता  
परसता-छूता

सौमित्र-लक्ष्मण  
रवि-सूर्य

### मनोभाव

अनूठा-अनुपम, बेमिसाल  
गजरा-हार

बजरा-एक तरह की नाव

ऊसर-जिस ज़मीन में कुछ उग नहीं सकता।

विशेष अध्ययन के लिए – प्रिय प्रवास, वैदेही वनवास, चुभते चौपदे,  
ठेठ हिन्दी का ठाठ, अधखिला फूल।

### गोपालशरण सिंह

द्विवेदी कालीन कवियों में प्रमुख स्थान। जन्म पौष शुक्ल प्रतिपदा,  
संवत् १९४८ विक्रमी, रीवाँ राज्य के नई गढ़ी के निवासी, बचपन से ही  
कविता करते हैं, अनेक संकलन।

अतीव-बहुत  
दृष्टिगोचर-दिखाई देना  
मतिमान-विद्वान्  
निपात-गिरना  
साहाद-आनन्द के साथ

विषाद-दुःख  
गुणवाद-गुणों की प्रशंसा करना  
सदैव-हमेशा  
संस्थान-रहने की जगह  
अतीत-बीते हुए

विशेष अध्ययन के लिए— मानवीय, माधवीय।

### मथिलीशरण गुप्त

जन्म १९४३ विक्रमी, निवास-स्थान चिरगाँव जिला भाँसी (उ. प्र.)  
हिन्दी के उच्च कोटि के कवि पच्चीस से अधिक पुस्तकें, बंगाली से अनु-  
बाद भी। राष्ट्रीयता के अग्रदूत और प्राचीन संस्कृति के पुजारी।

प्रस्तुत अंश आपकी पुरतक 'साकेत' से लिया गया है । सीता जी वन में राज सुख भोगती है —

प्राणेश-पति	किसलय-ताजी कोंपल
आकर खान	कर-हाथ
शुक्ति-सीप	मुक्ता-मोती
सचिव-मन्त्री	जाया-पुत्रवती स्त्री
श्रमवारि-पसीने की बूँद	तटिनी-नदी
व्यजन-पंखा	क्रीड़ा-खेल

विशेष अध्ययन के लिए—साकेत, यशोधरा, भारत भारती: द्वापर, अर्जुन और विसर्जन, कुणाल गीत, मेघनाद वध विग्रहिणी व्रजांगना आदि ।

### रामनरेश त्रिपाठी

जन्म सवत् १९४६ विक्रमी । साहित्य के विभिन्न अंगों के सँवारने में प्रयत्नशील, बाल साहित्य तथा ग्राम-गीतों के प्रकाशन में विशेष सफलता, नाटक तथा कहानियाँ भी लिखी हैं । कवि की कविता में राष्ट्रीयता के विचार, आलोचक ।

प्रस्तुत अंश आपकी 'पथिक' नामक पुस्तक से लिया गया है । पथिक नामक व्यक्ति को एक साधु उपदेश देता है कि वह पूरे देश को एक बार देख ले और फिर देशसेवा में लगे ।

पुलकित रोमांचित	कन्दुक-गोद
अविराम-लगातार	मकरन्द-फूल का रस
गिरि पहाड़	खोह-गुफा
अघाती-नृत होती	बीहड़-भयानक

विशेष अध्ययन के लिए—स्वप्न, पथिक, मिलन, तुलसीदास और उनकी कविता ।

## सूर्यकान्त त्रिपाठी 'निराला'

जन्म-माघ शुक्ल ११, सं. १९५५ वि. जन्म-स्थान महिषादल (बंगाल)  
वर्तमान निवास, प्रयाग ।

वर्तमान हिन्दी कवियों में विशेष स्थान, छायावादी कवि, दर्शन से रुचि, भाषा पर अधिकार, हिन्दी को मधुर तथा कोमल बनाने में योग ।  
बंगाली उपन्यासों का अनुवाद भी ।

सहन-सरलता से

गात-शरीर

हेल-मेल कर लेना-परिचित होना

दिगन्त-आकाश का छोर, चित्तिज

मृदुल-कोमल

विशेष अध्ययन के लिए तुलसीदास, अपराजिता, बिल्लेसुर बकरिहा,  
परिमल, गीतिका, अनामिका, लिली, सखी, अलका, अप्सरा, निरुपमा ।

## सुभद्राकुमारी चौहान

जन्म श्रावण शुक्ल ५, सं. १९६१, कम आयु में देहान्त । स्वदेशी  
आन्दोलन में सहयोग, राष्ट्रीयता की उपासना, ओज पूर्ण रचना, कविता में  
वात्सल्य तथा वीर-भाव की अधिकता ।

अतुलित-अनुपम

कौतूहल-आश्चर्य

द्रुत-जल्दी

काओ-खाओ

प्राकृत-स्वाभाविक

प्रफुल्लित-प्रसन्न

विशेष अध्ययन के लिए मुकुल, त्रिधारा, बिखरे मोती ।

## स्वियाराम शरण गुप्त

जन्म भाद्रपद १५, सं. १९५२ वि. । निवास-स्थान चिरगाँव  
भाँसी (उ. प्र.) ।

कवि, कहानी लेखक और उन्यासकार, रचनाओं में गरीबी तथा  
 कल्याण के सच्चे चित्र ।

ढूँही-ढेर, मिट्टी का टीला	तड़ाग-तालाब
वक्र-टेढ़ा	सुश्री-अच्छी शोभा
पारस-ऐसा पत्थर जो लोहे को सोना	प्रतीर-किनारा, तट
बना दे	गेह-घर
नादिनी-शोर करने वाली	अतुल-अनुपम
भुजंगिनी-सर्पिणी	पंक्ति कतार
छिन्न-कटा हुआ	अपात्र-अयोग्य
रत्नाकर-रत्न का खज़ाना, समुद्र	

विशेष अध्ययन के लिए—आर्द्रा, दूर्वादल, आत्मोत्सर्ग ।

### माखनलाल चतुर्वेदी

जन्म चैत्र शुक्ल ११ सं. १८४५ निवास-स्थान खंडवा, 'कर्मवीर'  
 साप्ताहिक के सम्पादक, गद्य-काव्य भी लिखा है, कवि कविता में सुकुमार  
 तथा ओजपूर्ण भावों की अभिव्यक्ति । अच्छे वक्ता । 'एक भारतीय आत्मा'  
 के नाम से लिखते हैं । अच्छे गद्य लेखक ।

उपवन-बगीचा वनचर-वन के पशु

विशेष अध्ययन के लिए—हिम किरीटिनी, कृष्णार्जुन-युद्ध, साहित्य-  
 देवता ।

### महादेवी वर्मा

जन्म संवत् १९६४ वि. । जन्म-स्थान फर्रुखाबाद, निवास-स्थान  
 प्रयाग । महिला विद्यापीठ की आचार्या, गीतिकाव्य को नई शक्ति दी, भाषण

को कोमल तथा भावपूर्ण बनाने में योग, तृष्णा, टीस और वेदना को मूर्तिमान किया है आपने अपनी रचनाओं में, हिन्दी के वर्तमान गीतों पर आपका विशेष प्रभाव ।

दृग-आँख

स्मित-मुसकान

मिश्रण-मिलावट

विशेष अध्ययन के लिए—यामा, नीरजा, दीपशिखा, टूटती शृंखलाएँ, अतीत के चलचित्र ।

### गुरुभक्तार्सिंह 'भक्त'

जन्म-स्थान जमनिया, जिला गाजीपुर । जन्म-तिथि भाद्रपद कृष्ण २ सं. १९५० । सहृदय कवि, भाषा सरल, प्रकृति के सुन्दर दृश्यों का चित्रण ।

सप्तऋषि-सप्तर्षि,	आकाश में चमकने वाले	रमणी-स्त्री
	सात तारे जो रात-भर में आकाश	प्रतिकूल-उल्टा
	का चक्कर लगा लेते हैं ।	धवल सफेद
बधुआ-पालक से मिलता जुलता साग,		वीरगति-युद्ध में मृत्यु
	गेहूँ के खेत में बहुतायत ।	

विशेष अध्ययन के लिए -- नूरजहाँ, वनश्री

### सुमित्रानन्दन पन्त

जन्म सं. १९५६, जन्म-स्थान कौसानी (अलमोड़ा) निवास-स्थान प्रयाग । भावुक और सहृदय कवि, कोमल भाव और सूक्ष्म-अनुभूति, भाषा के निर्माण में विशेष योग, छायावाद, पिछले दिनों प्रगतिवाद की ओर रुझान, प्रकृति के चित्तरे ।

कलरब-चिह्नियों की ध्वनि

जर्जर-पुरानी

विधुर-पत्नी रहित, दुःखी  
 वाल्मीकि-दीमक का बिल  
 शिल्पी-कारीगर  
 सौध-महल  
 श्रमजीवी-मज्जदूर  
 खग पत्नी  
 सुभग-सुन्दर  
 औ'-और  
 विश्री-कुरुपता

पिपीलिका-चींटी  
 संतत-हमेशा  
 डिम्भ-अंडे, छोटा वच्चा  
 सन्न-घर  
 स्थाणु-जड़  
 प्रवर-श्रेष्ठ  
 आत्मोत्कर्ष-आत्मा की उन्नति  
 वाहक-ले चलने वाला  
 विधायक-बनाने वाला

विशेष अध्ययन के लिए—पल्लव, वीणा, ग्रन्थि, गुंजन, ज्योत्स्ना,  
 युगान्तर, युगवाणी, ग्राम्या ।

### बालकृष्ण शर्मा 'नवीन'

जन्म सं. १९५४ वि. निवास स्थान कानपुर । पत्रकार और कवि तथा  
 जन-नेता । श्री गणेशशंकर विद्यार्थी के सहयोगी । भाषा में ओज और तेज,  
 वीरता के गायक ।

रव-शब्द  
 भूधर-पर्वत  
 गतानुगति-अन्ध अनुसरण, भेड़  
 की चाल  
 अन्तरिक्ष-आकाश

मिजराब-जिस तार से वीणा बजाते है  
 युगल-दो  
 फणि-साँप

### भगवतीचरण वर्मा

जन्म सं. १९६० वि. । आजकल लखनऊ में रहते हैं । कवि, पत्रकार,  
 उपन्यास लेखक । कविता में जीवन और मस्ती, दार्शनिक भाव ।

हस्ती-शक्ति, व्यक्तित्व

आलम-दुनिया

विशेष अध्ययन के लिए—चित्रलेखा, टेढ़े-मेढ़े रास्ते, तीन वर्ष मधुकण, प्रेम संगीत ।

### उदयशंकर भट्ट

आजकल दिल्ली में रहते हैं । नाटककार और कवि, कविताओं में आजकल की समस्याओं का मिश्रण । विशेष अध्ययन के लिए, सगर विजय, मत्स्यगंधा, अम्बा, विप्रवान, कुणाल, मानसी ।

### हरिवंशराय वरचन

जन्म मार्गशीर्ष कृ. ७ सं. १६६४ । निवासस्थान प्रयाग । मादकता और यौवन के कवि ।

अम्बर-आकाश

ऋतुपति-वसन्त

अनिल-वायु

मनुहार-मानना

विशेष अध्ययन के लिए—आकुल अन्तर, निशा निमन्त्रण, मिलन-यामिनी, मधुशाला ।

### रामधारीसिंह 'दिनकर'

बिहार प्रान्त के निवासी । विचारों में ओज और भाषा में प्रभाव, राष्ट्रीयतावादी, कविता के क्षेत्र में नई क्रान्ति ।

प्रस्तुत अंश आपकी, 'कुरुक्षेत्र' नामक पुस्तक से लिया गया है ।

संक्रमशील-फैलनेवाला

वर्जन-रोकना

पवन उन्चाम-पुगणों में वायु के

शोणित-खून

उन्चास भेद माने गए हैं ।

शार्दूल-सिंह

प्रतिशोध-बदला

विशेष अध्ययन के लिए—कुरुक्षेत्र, रेणुका, द्वन्द्व-गीत ।

### रामेश्वर शुक्ल 'अञ्चल'

भाषा में वेग, कहने की अपनी शैली, लालित्य, जबलपुर निवासी ।

दर्पण-आइना ।

विशेष अध्ययन के लिए—मधूलिका, अपराजिता, किरणवेला करील ।

### वंशीधर विद्यालङ्कार

कवि, विचारक और आलोचक, उस्मानिया विश्वविद्यालय में हिन्दी विभाग के भूतपूर्व अध्यक्ष, कविता की नई शैली, ऊँचे विचार, सरल भाषा, हैदराबाद में हिन्दी के कार्य को बढ़ानेवालों में से एक, 'अजन्ता' मासिक के सम्पादक । आजकल नानकराम भगवानदास साइंस कालेज के प्रिंसिपल ।

### तोरणदेवी शुक्ल 'ललि'

नारी जीवन की पारखी, नारी-जीवन की उच्चता को अपनी कविता में आपने चित्रित किया है ।

प्रतिमा-मूर्ति

निहित-रखा हुआ, छिपा हुआ

उन्मुक्त-बन्धन रहित

अरुण-गहरा लाल रंग

### नीरज

निवास-स्थान कानपुर । अच्छे गायक, जीवन को निकट से देख कर उसे चित्रित करते हैं ।

पन्थी-यात्री  
डगर-रास्ता  
मृक्तिका-मिट्टी

यति-रुकावट  
मनुज-मनुष्य  
शूल-काँटा (कष्ट)

## रामनिवास शर्मा

हैदराबाद रेडियो कलाकार, रूपक-लेखक, उदयोन्मुख, कवि ।

जीर्ण शीर्ण- टूटा-फूटा (पुराना)

ओरुगल्लु-एक शिला पर बसा हुआ  
नगर, वरंगल का किला  
एक ही शिला पर है ।

प्रांगण-आंगन  
कुण्ठित-कुंद, निकम्मा

खड्ग-तलवार  
ध्वंसावशेष-फूटने से बचे हुए  
मूक-गूँगा  
आघात-चोट, वार  
लुण्ठित-भूमि पर गिरा हुआ

## नज़ीर

लोक कवि, उत्तर-प्रदेश के रहने वाले थे । अक्खड, उर्दू कविता में एक नई शैली निर्माता, कुछ अरबी फ़ारसी-के शब्दों के साथ आपकी भाषा हिन्दी ही है । भाषा प्रवाह है ।

डफ़-एक बाजा  
गुलज़ार-बाग  
जाम-प्याला  
सीना-छाती  
मुफ़लिस-शरीब  
ग़दा-फकीर  
हक़ीर-गया गुज़रा

जरदार-धनी  
बेनवा-शरीब  
अशराफ़-सभ्य  
कमीना-नीच  
मुरीद-भक्त  
पीर-पूज्य  
परीरुख-परी के समान सुन्दर  
आकृति वाली

## अकबर इलाहाबादी

प्रयाग निवासी थे, वकालत की, सन्नज्ज बने. खान बहादुर की पदवी मिली । भाषा सरल, व्यंग कसने में अनुपम ।

मुकद्दर-भाग्य

अजल-मौत

बदस्तूर-नियमानुसार पहले की तरह

माजू-एक तरह का फल जो दांतों

की बीमारी के लिए बड़ा

गुणकारी होता है ।

मुसीबत-कष्ट

हुक्काम-अधिकारीगण

बर्क-बिजली

नूर-चमक

सितम अत्याचार

शम-दुःख

मज़हब-धर्म

मिल्लत-जाति

तहज़ीब-सभ्यता

शोरिश-हलचल

सदा-आवाज़

तज़ल्ली-प्रकाश

माजू-अवलेह, औषध

## हाली

‘मुसद्दस’ नामक काव्य लिख कर आप बहुत प्रसिद्ध हुए । भाषा सरल, हृदय के भावों को सीधे ढंग से व्यक्त करने में सफलता ।

फज़ल-कृपा

हुनर-गुण

हैरत आश्चर्य

सदाबत-जहाँ गरीबों को अन्नदान

दिया जाता है ।

नैन-नेत्र, आँख

याँ-यहाँ



हिन्दी प्रेस,  
नामपल्ली स्टेशन रोड,  
हैदराबाद-दक्षिण.













